

IS-SENTIMENT RELIĠJUS

FIL-KLIEM U FIL-GHIDUD MALTI

MIRJA:—

2. FUQ L-ISEM T'ALLA. (*jorbot ma' l-Għadd ta' qabel*)

Fil-għidud malti maħdum fuq sentiment reliġjus, l-isem imqaddes t'Alla jiġi ewlieni. Kull fejn tidhol xi tqanqila tal-qalb irzina—ngħidu aħna xewqa tajba, biża ta' xi deni, tama ta' xi ġid, heġġa ta' għinuna, għageb ta' ġmiel, hrara ta' xogħol, ħniena minn ħaddieħor, qalb lilna nfusna, herqa tal-felsien minn xi għawġ—l-isem t'Alla jiġi waħdu fuq fomm kull Malti, sewwa mita jitkellem, u sewwa meta jikteb. Araw:

1. "*J'Alla*"—Meta xihadd ifisser ruħu magħna fuq xi tama ta' ġid li għandu jaqa' fuqu, u aħna nixtiqulu minn qalbna li t-tama tiegħu isseħħ, jgħidilna: "*J'Alla*."

B'dan il-għidud ninqdew ukoll, meta rridu, f'xi biċċa xogħol iebsa, nagħmlu l-qalb lil-xulxin u nimxu annuna, flimkien. Nisimgħuh ta' kulljum mill-fomm tal-ħaddie-ma, meta tnejn, tlieta jew iżjed flimkien ikunu jridu jħarrku jew jerfġu xi haġa tqila, u jhossu li dak ix-xogħol jista' jsir biss, jekk is-saħħa ta' kull wieħed minnhom tkun imsieħba ma' tal-oħrajn: "*J'Alla, l-aħwa!*"

2. "*M'n Alla!*"—Biex infissru illi xi haġa li saret, saret għall-ġid tagħna, għalkemm ma konniex ħsiebniha hekk, ngħidu "*m'n Alla!*". Tismagħha kull fejn tmur: "*M'n Alla, ma rkibtx ma' dak ix-xarabañk, għax kont inkorri.*" "*M'n Alla ma xrobtux dak il-ħalib!*"
3. "*Għal Alla!*"—Jekk xi wieħed iwagġagħ għal-għar-rieda, imma ħafif li ma jintilefx, tisimgħu jgħid minn qalbu: "*Għal Alla! x'daqqa ħadt.*"

Ngħiduha wkoll meta demmna jatina li nagħmlu ħsara lil xi ħadd u nżommu jdejna: "*Għal Alla, ma ntikx daqqa ta' ħarta!*"

4. "*Kk Alla jrid!*"—Meta rridu nfissru li fi ħsiebna nagħmlu xi haġa li tkun tiswielnha, jew nixtiequ li ssir xi haġa li tgħodd għalina, dejjem aħna l-Maltin nitfġu quddiem il-għidud "*Kk Alla jrid.*" "*Kk Alla jrid, dalwaqt tfieg!*" ngħidu lill-marid. "*Kk Alla jrid, niġi narak ma ndumx!*" ngħidu lil wieħed li jixtieq xi zjara tagħna.

5. "*Minn fommok għal Alla!*"—jgħidu l-Maltin meta xi hadd jixtieqilhom xi gid li huma jixtiequ wkoll, imma li ftit għandhom tama li jaqilgħu. Mara li għandha t-tifel magħdur u tibza' li jmutilha, jekk tersaq mara oħra u tgħidilha fuq li garrbet hi li t-tifel ifieq u ma jkollu xejn, dlonk twegibha "*Minn fommok għal Alla!*"
6. "*Alla jwassalkhom bis-sliema*"—tismagħha fil-bibien tad-djar kollha maltin, meta xi qraba, xi ħbieb jew xi ġirien ikunu sejrin jitolqu bir-rkib għal x'imkien daqsxejn fil-bogħod.
7. "*F'g'ieħ Alla!*" ngħidu meta minn qalbna nitolbu lil xi hadd li jagħmel xi haġa għalina, jew li ma jagħmelx dak li jkun sejjer jagħmel. "Isma minni, ibni, f'g'ieħ Alla" jgħidu l-ommijiet lil uliedhom xi ftit imqarbin." Inkella: "*F'g'ieħ Alla! tagħmillix minn dawn il-psapar!*"
8. "*Alla jbierek*" inkella "*mbierek Alla!*" toħroġiina kull meta naraw haġa ta' gmiel barrani; "*Alla jbierek! xi gmiel ta' tifel!*" "*Imbierek Alla! x'tempju!*"
9. "*Alla jħares!*"—B'dan il-għidud, li johroġ minn fommna mijiet ta' drabi kulljum, irridu nfissru l-biża' li għandna li tista' tigrri xi haġa li ma toġġobniex, u x-xewqa li għandna li dik il-haġa ma sseħħx. "*Alla jħares tagħmel ix-xita, għax ma nafx kif irridu naslu d-dar*"—"Alla jħares tagħlaq dik il-frabika, għax hafna nies jisfaw bla xogħol."
10. "*F'ħajjet Alla!*" hu għidud li bih nifirħu b'xi gid li jiġi lilna jew lil għajrna :
 "F'ħajjet Alla! argajt fi ħdanek
 Art xemxija fejn twelidt..."
 Hekk beda għanja lil art twelidu wieħed poeta malti : U tisma' sikwit minn fomm xi mara : "F'ħajjet Alla! iżżewġet dik ix-xebba u sabet xorti."
 Xi drabi ngħiduha wkoll meta tmiss xi waħda hażina lil minn iħobb jgħakkes lil haddieħor : "F'ħajjet Alla! Ilu jgħakkes lil oħrajn : issa messet lilu!"
11. "*Minnek 'l Alla!*" jew "*Minnhom 'l Alla*" nisimgħuhom sikwit meta xi hadd ikun sejjer jitleq xi haġa għażiża minn idejh u ma jafx sewwa x'tista' tkun xortiha. "Jiena baġatthom lit-tfal; minnhom 'l Alla" tgħid omm li magħha wliedha kienu jbatu u xtaqu jsiefri bit-tama li jsibu xogħol u ħobż.
12. "*Alla miegħek,*" jew "*Il-Bambin miegħek!*" jgħidu l-ommijiet u nisa oħra meta jaraw lil xi tarbija fit-tigrib :

“Alla miegħek, ibni!” lil xi tfajla li titfixkel u tkun se’ taqa’. “Il-Bambin miegħek!” lil xi tarbija meta tixraq jew tatiha s-soghla.

13. “*Alla ma għamlu!*”—għidud illi fih in-nifsu ma jurix qima kbira lejn l-isem t’Alla, iżda li aktarx jingħad mingħajr hsieb. Irridu nfissru bih li xi haġa għabet minn għandna jew minn quddiemna hin-bla-waqt, u ma rajnihex iżjed. “Gie għamel ix-xirja, ħadli b’kemm jiswa tmax-il-xelin u Alla ma għamlu.” Inkella: “Qiegħedt l-ingwanti fuq sigġu ma’ ġenbi u kemm dawwart għajnejja, Alla ma għamilhom!”
14. “*Tmur għand Alla*” ngħiduh aktarx biex infissru li wieħed imut b’mewt-id-dnewwa, jew imħabba f’xi żball, u f’qasir żmien: “Kien ġuvni jbiegħ is-saħħa, mibni b’saffejn: xorob xorba sħuna u f’erba’ t-ijiem mar għand Alla!”
15. *Alla magħna!*” jew “*Alla jibgħad l-imħabba tiegħu*” hi l-għajta li biha nfissru ruħna meta naraw xi għawġ ġej fuqna, jew aktarx meta nilmħu xi nies li nafu li jiġu b’xi biċċa dwejjajq, jew b’xi biċċa xogħol imwiegħra. “Alla magħna! Ġej hu, għadu anqas sebaħ, u b’wiċċu mberhen.”
16. “*Minn sbieħ Alla*”—B’dan il-għidud infissru ruħna meta jidhrilna li xi haġa saret kmieni ż-żejjed qabel ma wieħed jobsor li għandha ssir. “Jiġik wara l-bieb minn sbieħ Alla, u ma jinqalax minn hemm qabel ma tgħaddi tiegħu.”
17. “*B’Alla ma tidħakx*” hi id-“Deus non irridetur” ta’ l-Iskrittura. Meta xihadd jidħak bina u aħna nintebħu mwaħħar li ma nkunux nistgħu nilqgħulu, bejn biex infakkru lilu li ta’ kull ma għamel irid jati kont l’Alla, u bejn biex aħna nitfarrġu fit-tama tal-ħaq, dlonk ingħidulu: “Bina dħakt, imma b’Alla ma tidħakx.” Għidud sabiħ u qawwi fejn is-sentiment reliġjuż li Alla jara kollox, jizen kollox u jħallas kollox bil-ħaq, jidher bħala emna qadima u fehma sħiħa fil-ġens malti.
18. “*Alla jafulek*” jew “*Alla jħallsek*.” ingħidu meta jaslilna xi ġid minn għand ħaddieħor u ma nkunux nistgħu inhallsuh jew impattuhulu: “Alla jħallsek ta’ kemm għamilt ma’ ibni” tisma’ tgħidlek xi omm fqira jekk tagħmel xi ġid lil binha. Inkella “Bit-twissijiet tiegħek salvajtli lil binti: Alla jkun jafulek.”

Dun Karm.

(*Jissokta*)